



వరశ్చంద్రికలు

శ్రీబాబుజీ సత్సంగాలలో
ఇన్ని భాగాలు

విసుగూ విరామం


భక్తుడు: గురువుగారూ! వాస్తవం నుండి తప్పించుకొనే ప్రయత్నంలో చాలామంది ఎందుకు దురలవాట్లకు లోనవుతుంటారు?

గోరూప్రగోరు: ఎందుకంటే వాళ్ళు, తామెందుకూ పనికిరాని వారమనే భావన నుంచి, వారి జీవితంలోని విసుగు (boredom) నుంచి తప్పించుకోవాలనుకుంటారు. చాలామంది టి.వి, సినిమాలు, నవలలు, వార్తాపత్రికలు, వినోదకార్యక్రమాలు, పిచ్చాపాటి కబుర్లు ఇలాంటి వాటి ద్వారా వాస్తవం నుండి తప్పించుకోవాలని చూస్తారు. ఒకవేళ ఇవి చాలకపోతే కొంతమంది మద్యం, మాదకద్రవ్యాలతో ప్రయత్నిస్తారు. అవి వారిని వాస్తవం నుంచి తప్పించుకొనేలా చేసే మరొక స్థితికి తీసుకువెళతాయి కాబట్టి వారు వాటికి బానిసలుగా మారవచ్చు.

భక్తుడు: ఎందుకు వాళ్ళు అలా వాస్తవం నుండి తప్పించుకోవాలి అనుకుంటారు?

గోరూప్రగోరు: వారి వాస్తవస్థితి వారికి ఎంతో భరించరానిదిగా ఉంటుంది. ముందు, మీరు దేని నుండి తప్పించుకోవడానికి ప్రయత్నిస్తున్నారో, దేనిని అసలు అంగీకరించలేకపోతున్నారో దానిని తెలుసుకోవడానికి ప్రయత్నించాలి. చాలామందికి అది ఏమిటో తెలియదు. వారి జీవితం వారికి భరించరానిదిగానూ, విసుగు (boring) గానూ ఉంటుంది. కాబట్టి వారికి ఉత్తేజాన్నిచ్చేది ఏదో కావాలనుకుంటారు. అందువల్లనే ఇటువంటి వ్యసనాల పట్ల ఆకర్షితులవుతారు. వారు ఆ ఉత్తేజం కోసం ఇంకా ఇంకా వెతుకుతూ ఉంటారు. అందుకనే ప్రమాదకరమూ, విచిత్రమూ అయిన పనులు - వారి ప్రాణం మీదకు వచ్చే రకరకాల సాహసకృత్యాలు చేస్తుంటారు. ప్రమాదకరమైన క్రీడలైన - స్కై డైవింగ్, వైల్డ్ వాటర్ రాఫ్టింగ్, బంగి జంపింగ్ మొదలైన వాటి పట్ల ఆసక్తి పెరగడాన్ని మీరు ప్రతిచోటా చూడవచ్చు. ఇలా చేయడం ద్వారా వారు తమ జీవితాలలోని విసుగు (boredom) నుండి తప్పించుకోవడానికి ఉత్తేజాన్ని పొందడానికి ప్రయత్నిస్తున్నారు. వారికి జీవితంలో అన్నీ ఉంటాయి, దేనికి లోటు ఉండదు. కానీ వారికున్న సుఖసౌఖ్యాల వలన వారు జీవితం యొక్క మధురిమను ఆస్వాదించలేకపోతున్నారు. ఉత్తేజం కోసం వారు చేసే అన్వేషణకు అంతం అంటూ ఉండదు. కొంతమంది మాదకద్రవ్యాలు తీసుకోవడానికి కారణమేమిటంటే అది వారికి కాలగతి స్ఫురణకు రాకుండా చేస్తుంది. అందుకనే ఆధ్యాత్మికసాధనల ముసుగులో కొంతమంది కపట సాధువులు మత్తుపదార్థాలు తీసుకుంటారు.

భక్తుడు: కాలగతిని మర్చిపోవడం ఎందుకంత ఆనందంగా ఉంటుంది?



జూలై, 1990

స్వప్నశ్రీ: కాలం గడవడమనేది మనకు చాలా కష్టమైన విషయం. మనం ఎలాగోలా ఈ జీవితాన్ని గడపాలి. కాబట్టి కాలాన్ని ఎలాగోలా గడిపేయడానికి అనేక విధాలుగా ప్రయత్నిస్తాము. అందుకనే ఈ కాలక్షేపాలన్నీ ఉన్నాయి.



భక్తుడు: గురువుగారూ! మీరు మా మనోవాసనలు (conditionings) గురించి మాట్లాడుతూ, ఒక మనోవాసన (pattern)ను మరొక వాసనతో తీసివేయడం గురించి చెప్పారు. ఈ వాసనలన్నీ తొలగిపోయాక ఇక మిగిలేది ఏమిటి?

స్వప్నశ్రీ: ఏమవుతుంది? వాసనలన్నీ తొలగిపోయాక కూడా ఇప్పుడు జీవించినట్లే అప్పుడూ జీవించాలి. (గురువుగారు నవ్వుతూ...) అదే మన సమస్య. అందుకనే మీ వాసనలను (patterns) మీరు వదలిపెట్టలేరు. మీ అహాన్ని నిలుపుకోవడానికి, మీకు వినోదాన్నివ్వడానికే ఈ వాసనలు ఉన్నాయి. వాటి అవసరం మీకు లేకపోతే ఈ మనోవాసనలు వాటంతటవే పోతాయి. మీరు విసుగును (బోర్ కొట్టడాన్ని), కాలక్షేపాల పట్ల మోజును జయించగలిగితే మీ వాసనలు పోతాయి.

భక్తుడు: మాకు అనుభవమవుతున్న విసుగు (boredom)ను మేము జయించాలని మీరంటున్నారా?

స్వప్నశ్రీ: అవును. బోర్ కొట్టడం అనేది ఒక అద్భుతమైన అనుభవం! మీరు దానిలోతుల్లోకి వెళితే ఎన్నో సూక్ష్మమైన విషయాలు తెలుస్తాయి. మనకు బోర్ కొట్టడమనే విషయం చాలా చిన్నదిలాగా కనిపిస్తుంది, కానీ ఆలోచించి చూడండి - అసలు బోర్ కొట్టడం అంటే ఏమిటి? మనకు ఎందుకు బోర్ కొడుతుంది? అసలు మనలో బోర్ (విసుగు) అనే అనుభవం దేనికి కలుగుతోంది? ఒక రెడీమెడ్ సమాధానం ఇవ్వకుండా ఆలోచించి చూడండి. మనం ఈ బోర్ కొట్టడాన్ని తేలిగ్గా తీసుకుంటున్నాం కాబట్టి అది చాలా చిన్నవిషయంలాగా అనిపిస్తుంది. కానీ అదంత తేలికైనది కాదు. మనకు కాలక్షేపాలు ఎందుకు కావాలి? ఏమీ చెయ్యకుండా లేదా ఏమీ ఆలోచించకుండా మనం కాసేపు కూడా ఎందుకు ఊరికే కూర్చోలేకపోతున్నాం? అలా కాసేపు కూర్చోగానే మనస్సులో స్వంత కాలక్షేపాలు సృష్టించుకుంటాం. మనస్సులో మనమే ఒక స్వంత సినిమా తీస్తాం. ఆ సినిమాకి మనమే నిర్మాత, దర్శకుడు, నటుడు మరియు రచయిత కూడా!! ఎందుకని? మీరు ఈ బోర్ కొట్టడం అనే అనుభవం యొక్క లోతుల్లోకి వెళితే మీకు చాలా విషయాలు తెలుస్తాయి. అంతరంగంలోని ఎన్నో సూక్ష్మాలను మీరు తెలుసుకోగలుగుతారు. ఈ పరిశీలన ఎంతో ముఖ్యం. అది మీరు ఎంత దౌర్బల్యంగా ఉన్నారో మీకు చూపిస్తుంది. అప్పుడు “ది హాలోమెన్” కవితను టి.ఎస్.ఇలియట్ ఎంత అద్భుతంగా వ్రాసాడో మీకు అర్థమవుతుంది.

భక్తుడు: మేము కాలక్షేపం కోసమే మా వాసనలను, అలవాట్లను (patterns) అలా ఉంచుకుంటున్నామా?

స్వప్నశ్రీ: కేవలం కాలక్షేపం కోసం మాత్రమే కాదు, అది మన అవసరం కూడా! ఆ వాసనలే మన అహానికి ఆధారం. అవి లేకపోతే మన అహం తునాతునకలైపోతున్నట్లు అనిపిస్తుంది. అందువల్ల, సహజంగానే మనం అవి కోల్పోవాలనిగానీ, వదులుకోవాలనిగానీ అనుకోము.



భక్తుడు: గురువుగారూ! నేను బోర్ కొట్టడం అనే దాన్ని గమనిస్తూ ఉన్నాను. కానీ దానిని జయించడం అంటే ఏమిటో నాకు అర్థం కావడంలేదు.

స్వప్నశ్రీ: మీ వాసనలను పోగొట్టుకోవడానికి బోర్ కొట్టడం అనేదాన్ని పరిశీలించుకోవడం ఒకానొక పద్ధతి. కొంతమందికి అది ఒక మార్గాన్ని చూపిస్తుంది, ఒక సూక్ష్మాన్ని అవగతమయ్యేలా చేస్తుంది. అప్పుడు వాళ్ళు వెంటనే, “నేను ఎప్పటినుండో వేరే రకంగా ప్రయత్నిస్తున్నాను కానీ వాసనలను తెలుసుకోవడానికి ఇది చాలా సులువైన మార్గం” అని అంటారు. ఈ మార్గం మీకు సరైనది కాకపోవచ్చేమో. వాసనలను వదిలించుకోవడానికి మీరు వెయ్యిరకాలుగా ప్రయత్నించవచ్చు. ఇది ఒకానొక మార్గం మాత్రమే. అంతేగానీ ఇదే ఉత్తమమైన మార్గం అని కాదు. మీ హృదయానికి నచ్చిన మార్గాన్ని, మీకు అనువైన మార్గాన్ని ఎన్నుకోవాలి.



భక్తుడు: మాలోని డొల్లతనాన్ని (హలోనెస్) తప్పించుకోవడానికి మా జీవితాలను కాలక్షేపాలతో నింపుకుంటున్నామంటే మమ్మల్ని మేము మోసం చేసుకోవడమే కదా?

స్వరూప్యగోరు: నిజం చెప్పాలంటే, కావాలని అలా మనల్ని మనం మోసం చేసుకోము. మన లోపల ఏముంది - మనం ఏమిటి, మనం ఏమి కాదు - అనే నిజాన్ని ఎదుర్కోవడానికి మనకు గల అడ్డాలు, అయిష్టత వలన మనం మన విసుగు (boredom)ను రకరకాల విషయాలతో నింపుకుంటాం. సత్యాన్ని చూడలేక మనం ఇలా కళ్ళు మూసుకోవడానికి చేసే ప్రయత్నమే ఆత్మవంచన. మనలోని డొల్లతనాన్ని, అసమర్థతను లేదా చేతగానితనాన్ని ముఖాముఖి చూడటానికి మనకు చాలా ఇబ్బందిగా ఉంటుంది. దానిని కప్పిపుచ్చుకోవడానికి మనం రకరకాల విషయాలను ఆశ్రయిస్తాం. ఏవైనా క్రొత్త అభిరుచులు, కాలక్షేపాలు, వినోదాలతో మనల్ని మనం తీరిక లేకుండా ఉంచుకుంటాం. ప్రతి ఒక్కరూ కొద్దోగొప్పో ఇలా చేస్తూనే ఉంటారు, చాలామంది విషయంలో ఇదంత ప్రమాదకరం కాదు. కానీ ఇలా తప్పించుకోవడం, కప్పిపుచ్చుకోవడం శృతి మించితే అది ఒకరకమైన జబ్బుగా మారుతుంది.

ఒక విధంగా చెప్పాలంటే ప్రతి ఒక్కరూ తమను తాము మోసం చేసుకుంటూనే ఉన్నారు. అది దాదాపుగా మనుషులందరికీ ఒక సహజ లక్షణం. ఈ స్థితికి పూర్తిగా విరుద్ధమైనది మహాత్ముల స్థితి - అదే ఆత్మసాక్షాత్కారస్థితి. ఆత్మసాక్షాత్కారానికి సరిగ్గా వ్యతిరేకమైనది ఆత్మవంచన. అంతేకదా! (నవ్వులు...) మనకున్నది ఆత్మవంచన. బాబా, రమణమహర్షి లాంటి గొప్ప మహాత్ములకున్నది ఆత్మసాక్షాత్కారం.



స్వరూప్యగోరు: ప్రతి ఒక్కరికీ బోర్ కొడుతుంది. మీకు బోర్ కొట్టినప్పుడు నిజంగా ఏమి జరుగుతోంది? ఆ వెలితిలోనికి, ఆ బోర్లోనికి, ఆ ఖాళీలోనికి చూడటానికి ప్రయత్నించండి. అక్కడ మిమ్మల్ని మీరే చూసుకోగలుగుతారు. కానీ మీరు మీ బోర్లోనికి అంత లోతుగా చూడటం లేదు.

భక్తుడు: బోర్ అంటే ఏమిటి?

స్వరూప్యగోరు: రంధ్రం. నీళ్ళు అవసరమైతే భూమి లోపలికి బోరు వేస్తారు. దీన్నే ఇక్కడ (ఇండియాలో) “బోర్వెల్” అని పిలుస్తారు.

భక్తుడు: నా విసుగును నేను పరిశీలించడానికి ముందే నేను ఆ బోరును (ఖాళీని) నింపేశాను. ఇప్పటికే చాలా ఆలస్యమయింది.

స్వరూప్యగోరు: నిశ్చలంగా ఉండి చూడటానికి ప్రయత్నించండి. “ఇప్పుడు నా అనుభవం ఏమిటి? నాకు ఏం జరుగుతోంది? కాలక్షేపం నాకు నిజంగా అంత అవసరమా? అది నాకు నిజంగా కావాలా? నా ఆనందానికి ఇది ఏవిధంగా ఉపయోగ పడుతుంది? ఈ కాలక్షేపాలు లేకుండా నేను బ్రతకలేనా?” అని మిమ్మల్ని మీరు ప్రశ్నించుకోండి. మీ విసుగును లోతుగా మీరు గమనించినట్లయితే చాలా భయాలు కలుగుతాయి. అందుకనే అది చాలా కష్టం.

మనం బోర్లు లాంటి వాళ్ళమే, కానీ ఎండిపోయిన బోర్లు వంటివారం. (నవ్వులు...) అందుకే ఆ ఖాళీని నీటితో నింపుకోవడానికి మనం తాపత్రయపడుతూ ఉంటాం. కానీ మనం అంత లోతుగా బోరు వేయడం లేదు కాబట్టి నీళ్ళు పైకి రావడం లేదు - ఇంకా లోతుల్లోకి వెళ్ళడానికి ప్రయత్నించండి, ఇంకొక్క అడుగు లోపలికి వెళ్ళడానికి ప్రయత్నించండి: అప్పుడు నీళ్ళు కనిపిస్తాయి, ఆ నీళ్ళు పెల్లుబికి మీ బోరుని నింపుతాయి. అప్పుడు అది ఎందరికో నీళ్ళను అందిస్తుంది, చుట్టుప్రక్కల గల పొలాలను సస్యశ్యామలం చేస్తుంది.



భక్తుడు: గురువుగారూ! మీరు క్రితం సత్సంగంలో సద్గురువు స్థితిని క్షణమాత్రంగానైనా దర్శించడం గురించి మాట్లాడారు. మేమంతా ఆ స్థితిని క్షణమాత్రంగానైనా దర్శించి వుంటామని, అలా కాకపోతే ఇప్పుడిక్కడ ఉండేవాళ్ళం కాదని చెప్పారు. నేను దాని గురించి ఆలోచిస్తూ ఉన్నప్పుడు, “ఆ దర్శనం ఎందుకు క్షణికంగా ఉంది? చక్కని, సుదీర్ఘమైన దర్శనంగా ఎందుకు లేదు?” అని నాకు అనిపించింది.

గోరూప్రగోరూ: నిజానికి, నా ప్రశ్న కూడా అదే! (గురువుగారు నవ్వుతూ...) ఆ దర్శనం కేవలం క్షణికంగానే ఎందుకుంది? మీరు దానిని ప్రత్యక్షంగా ఎందుకు దర్శించలేకున్నారు? దానికి కారణమేమిటంటే ఆ క్షణికమైన వీక్షణంతోనే మీరు సంతోషంగా ఉన్నారు, అలా దాగుడుమూతలు ఆడటం మీకు ఇష్టం! “ఎందుకు దర్శనాలు అలా క్షణికాలం పాటే దొరుకుతున్నాయి, నేను దానిని ఎందుకు సంపూర్ణంగా చూడలేకపోతున్నాను?” అని మిమ్మల్ని మీరు ప్రశ్నించుకోండి. ఆ స్వల్ప దర్శనాన్ని నిరంతర అనుభవంగా మారనీయకుండా ఏవి అడ్డుపడుతున్నాయో అప్పుడు మీకు తెలుస్తుంది. “ఆ క్షణికమైన దర్శనం ఏమిటి? దాని నుండి నన్ను ప్రక్కకు మరల్చేది ఏమిటి?” అని ఆలోచించండి. నిజానికి ఆ క్షణికమైన దర్శనం నుండి మనం ప్రక్కకు మరలడం లేదు. ఎందుకనో మనం అది క్షణమాత్రంగానే చాలనుకొంటాం, అప్పుడే మనం దానిని ఇంకా ఆస్వాదిస్తాం. ఒకవేళ అది నిరంతర దర్శనంగా మారితే మనకు విసుగు (బోర్) పుడుతుంది. ఎందుకంటే మనకు ఎప్పుడూ ఏదైనా క్రొత్త విషయాలు, ఉత్సాహభరితమైన, ఉత్తేజపూరితమైన విషయాలు కావాలి. దీని గురించి మరింతగా తెలుసుకోవడానికి మీకొక మార్గాన్ని చెబుతాను. ప్రతి ఒక్కరికీ బోర్ కొట్టడమనే అనుభవం ఉంటుంది. దానిని పరిశోధించండి, పరిశీలించండి, పరీక్షించండి. అప్పుడది మీకు, మీ మనస్సుకు సంబంధించిన ఎన్నో ఉత్కంఠభరితమైన మిస్టరీలను బహిర్గతం చేస్తుంది. మీకు బోర్ కొడుతున్నంతవరకు మీరు ఎప్పుడూ ఏదో క్రొత్తదాన్ని కోరుకుంటూనే ఉంటారు. ఉదాహరణకు, “ఒక వారం గంగానది ఒడ్డున ఉన్నాము, అంతా చూసేశాము. ఇక సరిపోతుంది గురువుగారూ, ఆ పైన ఉన్న మంచుపర్వతాల దాకా వెళదామా, ప్లీజ్” అంటారు. ఎప్పుడూ మన మనస్సులను ఇతరత్రా వేరే విషయాలపై మళ్ళించాల్సిన అవసరమేముంది? బోర్ కొట్టడం అనే మీ అనుభవంలోనికి బోర్ వేస్తే (ఆ లోతుల్లోకి వెళ్ళే), జీవజలం పెల్లుబికి మీరు అద్భుతమైన అనుభవాలను పొందుతారు.



భక్తుడు: నేను బోర్ కొట్టడాన్ని పరిశీలిస్తూ ఉన్నాను, నాకు దానికి సమాధానం ఇంకా దొరకలేదు.

గోరూప్రగోరూ: అలా చేస్తూనే ఉండండి. అది అంత సులభంకాదు ఎందుకంటే అది మీ వ్యక్తిత్వంలో భాగమైపోయి, మీ ఉనికికి ఆధారంగా ఉంటుంది. మీరు దాన్ని నిజంగా ముఖాముఖి ఎదుర్కొంటే అది ఏమిటనేది మీకు తెలుస్తుంది. బోర్ కొట్టడమనేది ఒక అస్పష్టమైన అనుభవం. దానిని అనుభవిస్తున్నవారు కూడా దానిని వివరించలేరు. నేను దాని గురించి వివరించడం మొదలుపెట్టి, మీకు సమాధానాలిస్తూ పోతే మీకు కేవలం నా సమాధానాలు మాత్రమే తెలుస్తాయి. ఇక మీరు మీ అన్వేషణను ఆపేస్తారు. ఉదాహరణకు, “నేనెవరు?” అనే విచారణకు “నేను ఆత్మను” అని ముందుగానే సమాధానం ఇచ్చినట్లు ఉంటుంది. ముందే ఒక సమాధానంతో మొదలుపెడితే అక్కడ నిజమైన విచారణ ఎక్కడుంది? (గురువుగారు నవ్వుతూ...) ఆత్మవిచారణ చేస్తున్న చాలామంది విషయంలో జరిగేది ఇదే, వారు విచారణ మొదలుపెట్టేముందే వాళ్ళు తమకు సమాధానం తెలుసనుకుంటారు. దానిని తమ మనస్సుల మీద రుద్దడానికి, అదే సమాధానమని మనసును నమ్మించడానికి (హిప్పటైజ్ చేయడానికి) ప్రయత్నిస్తారు. కాబట్టి, ఇప్పుడు దీనిని (బోర్ కొట్టడాన్ని) నిజమైన విచారణకు మొదటి మెట్టుగా చేసుకోండి - ప్రశ్నలోనే సమాధానం ఉంది. కానీ అదేమిటో ఇప్పుడే నేను చెప్పేస్తే అది మీ అన్వేషణాస్ఫూర్తిని దెబ్బతీస్తుంది. మీరు ఈ ప్రశ్నలతో ఎంత సతమతమైతే నాకు అంత సంతోషం! (గురువుగారు నవ్వుతూ...)

భక్తుడు: బోర్ కొట్టడాన్ని అర్థం చేసుకోవడం చాలా ముఖ్యమనిపిస్తోంది.

గోరూప్రగోరూ: అవును, అది ముఖ్యమైనదే. ఎందుకంటే అది నీకు సంబంధించినది. రమణమహర్షి గురించి, దత్తాత్రేయుల గురించి, సాయిబాబా గురించి తెలుసుకోవడం అంత ముఖ్యంకాకపోవచ్చు, కానీ మీ గురించి మీరు తెలుసుకోవడం చాలా ముఖ్యం. ఎందుకంటారా? అది మీకు సంబంధించిన విషయం - అది మీ అనుభవం, మీ అసంతృప్తి, మీ అన్వేషణ, మీ ఆనందం లేదా ఆనందరాహిత్యం. నేను మీకు ఎంతో విలువనిస్తాను.



గోరూప్రగోరు: మనుషులు ఏ విషయాలకైనా అలవాటు పడిపోతారు. తమ ఆరాధ్యదైవం (సద్గురువు) పట్లయినా అంతే. వాళ్ళు ఆ భావోద్వేగాన్ని కోల్పోయి బోర్ ఫీలవుతారు. అందుకే ప్రతి ఒక్కరూ మార్పును ఇష్టపడతారు. వేరే ఇతర ఆకర్షణలేవీ లేనప్పుడు మాత్రమే మీకు బోర్ కొట్టదు.

భక్తుడు: గురువుగారూ! మీకు ఏవిషయంలోనూ ఇప్పటిదాకా బోర్ కొట్టలేదా? మీకు ఆ భావన ఎలా ఉంటుందో తెలుసా? గోరూప్రగోరు: సాధారణంగా అందరూ నన్ను, “మీకు బోర్ కొట్టదా గురువుగారూ, బయటకు వెళ్ళకుండా ఎప్పుడు అవే నాలుగు గోడల మధ్య, ఒకే రకంగా ఉండటం?” అని అడుగుతూ ఉంటారు. నా ఆహారపు అలవాట్లు - ప్రతిరోజూ ఒకే రకమైన పదార్థాలు తినడం - గురించి కూడా మాట్లాడుతూ ఉంటారు. నాకు కూడా, “నాకెందుకు విసుగు పుట్టడంలేదు, ఎందుకు నాకు కాస్త మార్పులు చేర్పులు చేసుకోవాలనిపించడంలేదు, రకరకాల ఆహారపదార్థాలను ప్రయత్నించాలనిపించడం లేదు? (నవ్వులు...) గత నలభై ఎనిమిది సంవత్సరాలుగా ఉదయాన్నే నేను అదే చద్దన్నం, అదే పచ్చడి, అదే మిరపకాయలు తింటున్నాను!” అనిపిస్తుంది. కానీ నాకేమీ బోర్ కొట్టడంలేదు!



గోరూప్రగోరు: ఎవరైనా సత్యాన్ని తెలుసుకున్నప్పుడు అది వారికి పునర్జన్మ అని, ఆ తరువాత వారికి ప్రతిక్షణమూ నూతనంగానే ఉంటుంది అని ఎక్కడో చెప్పబడింది. ఆయనకు ఆ పునర్జన్మ ఒక్కసారే కాదు, నిత్యం పునర్జన్మ పొందుతూనే ఉంటారు. ఎందుకంటే ప్రతి నిమిషం ఆయనకు క్రొత్తగానే ఉంటుంది. ఆయన జీవితాన్ని గత స్మృతులు, అనుభవాల నేపథ్యంలో కాకుండా సరిక్రొత్తగా ఆస్వాదిస్తూ ఉంటారు. మనం చూడవలసింది, అనుభవంలోకి తెచ్చుకోవలసిందీ ఇదే. మీకు ప్రతి నిమిషం నిత్యనూతనంగా ఉంటే బోర్ కొట్టడమనేదే ఉండదు.



“శ్రీశైవ్యరత్నాలు” గతసంచికల కొరకు <http://saipatham.saibaba.com/>

శ్రీసాయిబాబా సచ్చరిత్ర, ప్రబోధాలను సమగ్రంగా దర్శించడానికి www.saibaba.com ను సందర్శించండి.